

اُردو افسانے کا معتبر نقاد: وہاب اشرفی
Credible Critic of Urdu Fiction: Wahab Ashrafi

ڈاکٹر محمد ابو بکر فاروقی
لیکچرر، یونیورسٹی آف گجرات

Dr.m.abubakar@uog.edu.pk

ڈاکٹر ساجد محمود
لیکچرر، یونیورسٹی آف سینٹرل پنجاب، سیالکوٹ کیمپس
darsajidmahmood@gmail.com

Dr.Muhammad Abubakar Farooqi

Lecturer, University of Gujrat

Dr.Sajid Mahmood

Lecturer, University of Central Punjab, Sialkot Campus

ABSTRACT

Urdu fiction has a prominent place in Urdu literature as a permanent prose genre. The artistic maturity of Urdu fiction as a genre is a sign that the process of refining it has been played by critics of all eras in bringing out their critical aspects. Wahab Ashrafi is considered among the critics of the first rank. He studied Urdu fiction and gave very deep insight into the criticism of Urdu literature. He is one of the most modern and prominent critics, particularly of Urdu fiction. In this article, an effort has been made to present a researched analysis of article views of Wahab Ashrafi on Urdu fiction so that awareness may come about as such. This paper will not only help in determining the prominent era of Urdu fiction but also give an opportunity to evaluate and form an opinion on the critical views of Wahab Ashrafi and his critical and descriptive analysis of the genre of fiction.

Key words: Urdu fiction, Wahab Ashrafi, history of Urdu literature, Premchand, progressive movement, romanticism, social consciousness, social arzani, fiction, Mento, Bedi, modernity, partition of India.

خلاصہ: اُردو افسانہ کو ایک مستقل نثری صنف کی حیثیت سے اُردو ادب میں ممتاز مقام حاصل ہے۔ اُردو افسانہ کی بہ حیثیت صنف فی پختگی اس بات کی علامت ہے کہ اس کی تک سب سنوارنے کے عمل کو ہر دور کے نقادوں نے اپنی تنقیدی جہات کو سامنے لانے میں اہم کردار ادا کیا ہے۔ وہاب اشرفی ایک ایسا ہی نام ہے جنہوں نے اُردو افسانے کو تنقید کے اصل معیار اور اصول پر رکھا اور اس کی ادبی قدر و قیمت متعین کرنے میں اہم کردار ادا کیا۔ یہ مقالہ وہاب اشرفی کی بطور افسانہ نگار نقاد کے ادبی مسلمات کو سامنے لانے اور ان کے نقدِ نثر کو متعارف کروانے کی ایک سعی ہے۔ اس مقالہ سے نہ صرف اُردو افسانے کے نمایاں عہد کا تعین کرنے میں مدد ملے گی نیز وہاب اشرفی کی ناقدانہ تنقیدی آرا اور صنف افسانہ سے متعلق ان کی تنقیدی اور تنقیمی تجزیات کو بھی پرکھنے اور رائے قائم کرنے کا موقع ملے گا۔

کلیدی الفاظ: اردو افسانہ، وہاب اشرفی، تاریخ ادب اردو، پریم چند، ترقی پسند تحریک، رومانیت، سماجی شعور، معاشرتی ارزانی، فکشن، منو، بیدی، جدیدیت، تقسیم ہند

وہاب اشرفی اُردو افسانے کے اہم ناقدین میں شمار ہوتے ہیں۔ اگرچہ انہوں نے شاعری پر بھی خوب لکھا ہے اور اُردو ادب اور عالمی ادب کی تاریخ لکھ کر ادبی مؤرخین میں بھی اپنا نام لکھوایا ہے مگر فکشن پر لکھے گئے ان کے مضامین اور کتابوں کی تعداد اچھی خاصی ہے۔ افسانے پر ان کی نظر گہری اور مطالعہ وسیع ہے جس کی وجہ سے افسانے کی تنقید میں ان کا نام بھی ایک معتبر حوالہ ہے۔

وہاب اشرفی ادب کو ایک تسلسل اور ارتقا کی صورت میں دیکھنے کے علم بردار ہیں اور تغیر و تبدل سے نہیں گھبراتے۔ جدید افسانے پر ان کے کئی مضامین ایسے ہیں جن سے نئی بحثوں کا آغاز ہوتا ہے۔ لیکن ان کا اصل کمال یہ ہے کہ وہ اردو افسانہ کے ہر عہد پر اپنی نگاہ رکھتے ہیں اور صرف نگاہ ہی نہیں رکھتے بلکہ اُس کا ایسا ناقدانہ تجزیہ کرتے ہیں کہ اردو افسانے کی بابت ایک نئی بصیرت اور ایک نئی آگہی جنم لیتی ہے۔ ”معنی کی تلاش“، ”آگہی کا منظر نامہ“، ”اردو فکشن اور تیسری آنکھ“، ”راجندر سنگھ بیدی کی افسانہ نگاری“ اور ”مابعد جدیدیت“ ایسی کتابوں ہیں جن میں وہاب اشرفی کے اردو افسانے پر تنقیدی مضامین شامل ہیں۔

وہاب اشرفی ان ناقدین میں سے ہیں جو صنف افسانہ کی عظمت کے قائل ہیں کیوں کہ اُن کے نزدیک ”اس صنف نے انسان کے خارجی و داخلی احوال کی عکاسی میں اہم خدمات انجام دی ہیں اور اس کے بدلتے ہوئے تیور سے اندازہ ہوتا ہے کہ ”مستقبل میں نجی و ذاتی کوائف کے اظہار کا مؤثر ادبی ذریعہ یہی صنف ثابت ہوگی۔“^(۱)

اردو افسانے کے حوالے سے وہ اس کو اس کی روایت کے تناظر میں رکھ کر دیکھنے کے قائل ہیں اور شاید یہ ممکن بھی نہیں کہ کسی روایت کے بغیر کسی صنف کا معنی خیز مطالعہ کیا جاسکے کیوں کہ زبان اور ادب؛ وقت کے ایک تسلسل اور مسلسل بہاؤ میں ہی با معنی ہونے کا اعتبار حاصل کرتے ہیں۔ اسی طرز مطالعہ کا نتیجہ ہے کہ وہاب اشرفی نہ صرف موجودہ اردو افسانے کو سمجھنے میں بڑی حد تک کامیاب ہوئے بلکہ ابتدائی اردو افسانوں میں رومانوی اور ماورائی عناصر کا، کہ جن پر ناقدین اکثر معترض رہتے ہیں، جواز بڑے مدلل انداز میں پیش کرنے میں بھی کامیاب ہوئے لکھتے ہیں :

”اردو افسانے کی ایک مربوط اور ارتقا پذیر تاریخ رہی ہے اس لیے کسی معینہ عہد کے افسانوں کا تنقیدی جائزہ روایت کے سلسلے کو پس پشت ڈال کر ممکن نہیں، اردو افسانے کے خمیر میں رومانی عنصر کا قصہ خاصا پرانا ہے، داستانِ رنگ و آہنگ کا دخل عمل ہمارے ابتدائی افسانوں میں ناگزیر سارہا۔ دراصل ہماری ارضی زندگی کی بے سرو سامانی بلکہ بے کیفی ہمیں خلا میں بھٹکنے پر مجبور کرتی ہے اور ایک یوٹوپیا کی تعمیر لازمی نتیجے کے طور پر ہمارا مطالبہ بن جاتی ہے۔ یہی وجہ ہے کہ اردو کے ابتدائی افسانے فضا میں معلق معلوم ہوتے ہیں اور محسوس کی ہوئی زندگی سے خاصا بعد رکھتے ہیں۔“^(۲)

ابتدائی دنوں میں اردو افسانہ بقول وہاب اشرفی ”سر کے بل کھڑا تھا“ اور یہ پریم چند تھے جنہوں نے اسے پاؤں پر کھڑا کرنے کی سعی کی اور افسانے کی صنفی حیثیت مستحکم کرنے میں اہم کردار ادا کیا۔ اگرچہ انتظار حسین کا پریم چند کے بارے میں خیال ہے کہ وہ ”اردو افسانے کی ٹیڑھی اینٹ ہیں“^(۳) لیکن وہاب اشرفی کے نزدیک پریم چند کا کفن، افسانوی فن کا لافانی نمونہ بن گیا جس میں مواد اور ہیئت کی ایسی آمیزش کی گئی کہ بہت دیر تک دیکھنے کو نہ ملی۔ کرشن چندر، منٹو، عصمت اور راجندر سنگھ بیدی ایسے افسانہ نگار تھے جنہوں نے اردو افسانے کو کئی جہات سے روشناس کیا اور پھر افسانہ قرۃ العین حیدر اور غیاث احمد گدی وغیرہ سے ہوتا جدید افسانہ نگاروں تک آتے آتے کئی موڑ لیتا ہے اور صالح روایت بناتا ہے۔

منٹو کے افسانے ”چھندے“ کی انفرادیت کی وجہ سے پیش تر ناقدین نے اس افسانہ کو اپنی بحث کا موضوع بنایا ہے اور اس کا رشتہ جدیدیت سے جوڑ کر اس کو سمجھنے کی کوششیں کی ہیں۔ وہاب اشرفی نے نہ صرف یہ کہ اس کا معنوی تجزیہ بڑی گہرائی میں جا کر کیا ہے بلکہ وہ منٹو کے اس افسانہ کو جدید اردو افسانے کا نقطہ آغاز بھی تصور کرتے ہیں اور اس ضمن میں اسے نہایت اہم افسانہ سمجھتے ہیں۔ اسی لیے وہ اس افسانہ کا مفصل تجزیہ کرنے کے بعد لکھتے ہیں :

”منٹو حیرت انگیز طور پر اپنے ہم عصر افسانہ نگاروں میں فنی اور فکری سطح پر پختہ تر ذہن کا مالک نظر آتا ہے۔ آج جو اردو افسانے میں نئی تکنیک ابھرتی جا رہی ہے اس کا رشتہ اگر ”چھندے“ سے جوڑا جاتا ہے تو یہ غلط نہیں ہے بلکہ میں تو یہاں تک کہوں گا کہ فنی اور تکنیکی اعتبار سے بھی منٹو کو تجربے کے اظہار میں فوقیت حاصل ہے۔“^(۴)

راجندر سنگھ بیدی پر اگرچہ اردو ناقدین نے کافی حد تک کم لکھا ہے مگر جنہوں نے لکھا ہے بہت ڈوب کر لکھا ہے۔ ان میں پرانے لکھنے والوں میں آل احمد سرور اور اوپندر ناتھ اٹنک کے ساتھ ساتھ نئے لکھنے والوں میں گوپی چند نارنگ، وارث علوی، قمر رئیس، باقر مہدی، اسلوب احمد انصاری، اصغر علی انجینئر، فضیل جعفری اور شمس الحق عثمانی جیسے ناقدین اور محققین کی تحریریں بہ طور خاص اہمیت کی حامل ہیں۔ بیدی کی تفہیم کو نئی راہیں عطا کرنے میں بلاشبہ ان ناقدین کا بہت اہم ہاتھ ہے۔ وہاب اشرفی کو بھی بیدی سے خصوصی دلچسپی رہی۔ اگرچہ وہ بیدی پر کوئی تفصیلی اور بہت گہرا کام تو نہ کر سکے مگر ایک محدود دائرے میں رہ کر کچھ منفرد نکات ضرور اردو کی افسانوی تنقید کو عطا کر دیے جن سے صرف نظر کرنا ناممکن نہیں۔

بیدی کے افسانوی مجموعہ ”اپنے دکھ مجھے دے دو“ کی روشنی میں وہاب اشرفی نے بڑی جامعیت سے بیدی کی افسانہ نگاری کا جائزہ لیا ہے۔ انہوں نے بیدی کے اس مجموعہ کے افسانوں کے تجزیاتی مطالعے سے بیدی کے افسانوی فن کو مجموعی سطح پر اجاگر کرنے کی کوشش کی ہے جس میں وہ بڑی حد تک کامیاب رہے ہیں۔ بیدی کی افسانہ نگاری سے متعلق ایک بنیادی نتیجہ جو کافی غور طلب ہے، وہاب اشرفی نے یوں بیان کیا ہے:

”راجندر سنگھ بیدی نے زندگی کی بڑی اونچ نیچ دیکھی، پنجاب کے خوش حال قصبوں اور بد حال لوگوں کی پتا، نیم تعلیم یافتہ حلقوں کی رسمیں، رواداریاں، کش مکش اور نباہ کی تدبیریں پرانی دنیا نئے خیالات کی آمیزش، نئی نسل اور ارد گرد کے بندھنوں کی آمیزش۔۔۔۔۔ ان سب میں بیدی نے دہشت کی بجائے نرمیوں کو چن لیا۔ ”نرمیاں“ اپنے پورے اور پیچیدہ مضمون کے ساتھ ان کا مطالعہ کائنات کا اصل اصول اور مرکزی نقطہ ہے۔ بھیا تک میں کھلمسہاٹ کو اور ناگوار یوں میں سے گوارا کو تلاش کرنا۔ ان کے اندر فن کار کا اصل گرتو یہ ہے بے دردی سے دیکھنا، بے دردی سے کریدنا، برتنا اور درد مندی سے اُن کو کاغذ (سلولائیڈ) پر اتار دینا۔ اس دکھی آتما کا ایک بڑا کارنامہ ہے جو منفرد بھی ہے اور شاداب بھی۔“ (۵)

راجندر سنگھ بیدی کی افسانہ نگاری کو موضوع بنایا جائے تو اُن کے افسانوی اسلوب کا ذکر لامحالہ کرنا پڑتا ہے کیوں کہ وہ اسلوب کے حوالے سے اپنی الگ شناخت بھی رکھتے ہیں اور پہچان بھی۔ اسی وجہ سے وہاب اشرفی نے ”اپنے دکھ مجھے دے دو“ کے تمام افسانوں کا تجزیہ کرنے کے بعد پورا ایک باب بیدی کے افسانوی اسلوب کے تجزیہ کے لیے وقف کیا ہے۔ یہاں بھی تنقیدی تکنیک وہی ہے کہ بنیادی رائے بیدی کے اس افسانوی مجموعہ تک محدود نہیں رہی بلکہ یہ رائے بیدی کے مجموعی افسانوی سرمایہ کا احاطہ کر لیتی ہے۔ وہاب اشرفی نتیجہ کے طور پر آخر میں لکھتے ہیں:

”بیدی کا اسلوب نمایاں طور پر استعاراتی، اسطوری اور تازہ و پرکار ہے جو نقاد بیدی کی زبان میں پنجابی پن تلاش کرتے ہیں یا اسے کھر درے پن سے تعبیر کرتے ہیں وہ اس نکتے سے واقف نہیں کہ بیدی کے موضوعات کیا ہیں اور ان کی Topography کیسے اسلوب سے ہم آہنگ ہو سکتا ہے۔“ (۶)

ترقی پسند افسانے کی ذیل میں وہ کرشن چندر کی دین کا اعتراف بڑے کھلے دل کے ساتھ کرتے ہیں اور اس تنقیدی رویے کو احسن قرار نہیں دیتے جو کرشن چندر کے کمزور افسانوں کی بنیاد پر ان کی فنی قدر و قیمت کا تعین کرتا ہے۔ وہاب اشرفی کے معاصر، فکشن کے ایک اہم نقاد وارث علوی نے ”کرشن چندر کو زد پہ رکھ کر اپنی تنقید کا بڑی شدت سے نشانہ بنایا تھا“ (۷) لیکن وہاب اشرفی کا اصرار ہے کہ کرشن چندر کی افسانوی حیثیت ان کی اعلیٰ تخلیقات کی بنیاد پر قائم کرنا ہی درست تنقیدی رویہ ہے۔ لہذا اس بنیاد پر وہ کرشن چندر کے بارے میں درج ذیل نتیجہ اخذ کرتے ہیں:

”کرشن چندر اردو افسانے میں ایک بڑا نام ہے۔ بعض نئی تنقیدیں ان کے کارناموں پر خاک ڈالنے کی کوشش کر رہی ہیں اور ان کے افسانوی رویہ میں ہزار کیڑے نکالنے کے درپے یہ ایسے نقاد ہیں جو ادب کو اس کے اٹوٹ روایتی سلسلے سے منقطع کرنا چاہتے ہیں لیکن حقیقت یہ ہے کہ کرشن نے ایک بڑے کیونس پر کام کیا ہے اور ہماری تمدنی اور سماجی زندگی کے کتنے ہی نقوش اجاگر کیے ہیں۔“ (۸)

وہاب اشرفی ان بڑے اور روایتی افسانہ نگاروں پر لکھنے کے ساتھ ساتھ ان جدید افسانہ نگاروں کو بھی اپنے مطالعے کا محور بناتے ہیں جن پر عام طور پر ناقدین توجہ نہیں کرتے۔ مثلاً شفیق جاوید اور منظر کاظمی جیسے افسانہ نگاروں کا وہاب نے اچھا تفصیلی مطالعہ پیش کیا ہے اور جدید افسانے میں ان کی دین کو سراہا ہے۔ منظر کاظمی کے افسانوں کے مطالعے سے وہاب نے بڑی اہم رائے مرتب کی ہے۔ اس سے وہاب اشرفی لکھتے ہیں:

”منظر کاظمی کا اپنے عہد کے ان افسانہ نگاروں سے رشتہ نہیں ہے جو نام نہاد علامت نگاری کے نام پر اپنی تخلیق میں لائیکل پیچیدگیاں شعوری طور پر پیدا کرتے رہے ہیں۔۔۔ ایسے میں منظر کاظمی کاظمی نے رمز و ایماء کا افسانہ نگار قرار دیا ہے بلکہ میں یہاں تک کہوں گا کہ ہر اچھا افسانہ اگر پیچیدہ بھی ہے تو ایک عام سطح پر کہانی پن کی فضا ضرور رکھتا ہے۔“ (۹)

اس سے ظاہر ہوتا ہے کہ وہاب اشرفی جدیدیت یا علامت نگاری کے نام پر افسانے میں شعوری پیچیدگیاں پیدا کرنے والے افسانہ نگاروں کے فلسفہ سے متفق نہیں، دوسرا یہ کہ وہ افسانہ میں کہانی کی معروف شکل کے نہ سہی مگر کم سے کم کہانی پن کی فضا کے ہونے کے ضرور حامی ہیں۔

جدیدیت کے بعد مابعد جدید افسانے کا چلن ہوا تو اس عہد کے افسانہ نے زندگی سے اپنا ربط مضبوط بڑھایا اور بقول شوکت حیات اس افسانہ نے یہ جان لیا کہ ”زندگی کے علاوہ تمام چیزوں کی فروغی حیثیتیں ہیں۔“ زندگی کی بنیادی ماہیت ہی کہانی کے بنیادی جوہر اور تخلیقی بیج کی حیثیت رکھتی ہے جس کی آبیاری کے لیے فروغی سروکاروں کا استعمال کیا جاتا ہے۔“^(۱۰)

وہاب اشرفی نے جہاں ترقی پسند اور جدید افسانے کو اپنا موضوع بنایا وہاں مابعد جدید افسانے پر بھی اپنے خیالات کا بھرپور اظہار کیا ہے اور اس عہد کے افسانوں کا تفصیلی مطالعہ کر کے مختلف افسانہ نگاروں اور ان کے افسانوں کی مختلف جہات کو نمایاں کیا ہے۔ وہ مابعد جدیدیت کے ثقافتی پہلو پر زیادہ ارتکاز کرتے ہیں اور بیشتر تخلیقات کا مطالعہ اسی ذیل میں کرتے ہیں اور اسی حوالے سے وہ شمس الرحمن فاروقی، جو خود کو جدیدیت سے وابستہ کرتے ہیں، کے افسانوی مجموعہ ”سوار اور دوسرے افسانے“ میں شامل افسانوں کو مابعد جدید افسانے قرار دیتے ہیں۔ لکھتے ہیں:

”میں، سوار“ کے افسانوں کو بڑی اہمیت دیتا ہوں اور ان کی (شمس الرحمن فاروقی کی) تخلیقی زندگی کو ایک نئے اور بے حد اہم موڑ سے تعبیر کرتا ہوں۔ اس کی وجہ یہ ہے کہ یہ افسانے جدیدیت کے کسی اصول پر پرکھے نہیں جاسکتے۔ ان کی حقیقی تعبیر، تفسیر، تنقید اور پھر عظمت کی تعین صرف مابعد جدیدیت کے کھلے ہوئے اصولوں کے تحت ہی کی جاسکتی ہے۔ چاہے وہ زبان کے حوالے سے ہو یا موضوعات کے اعتبار سے۔“^(۱۱)

مابعد جدیدیت اور اردو افسانہ کے حوالے سے جنم لینے والے تمام مباحث کی غایت سے متعلق وہاب اشرفی کا خیال ہے کہ ”جدید تر افسانہ اپنی مٹی اور خمیر سے تشکیل پاتا ہے جس میں ہماری اپنی تہذیب سانس لیتی نظر آتی ہے، اور یہی مابعد جدید رویہ ہے۔“^(۱۲) یعنی وہاب اشرفی کے نزدیک ہر وہ نیا اردو افسانہ جو اپنی تہذیب اور اپنی مٹی سے تشکیل پائے وہ اردو کا مابعد جدید افسانہ ہے۔

اب سوال یہ پیدا ہوتا ہے کہ اردو افسانہ نے کس عہد میں اپنی تہذیب اور اپنے خمیر سے اپنی تشکیل نہیں کی؟ اور اگر یہ سچ ہے کہ اردو افسانہ نے ہر دور میں اپنی تہذیب سے مضبوط رشتہ استوار رکھا ہے اور اپنی مٹی کی خوشبو سے ہی اپنی تشکیل و تعمیر کی ہے تو پھر یہ سوال بھی پیدا ہوتا ہے کہ کیا ہر عہد کا اردو افسانہ مابعد جدید افسانہ کہلائے گا؟ اور اگر نہیں تو کیوں نہیں؟

بہر حال سوالات اور بحثیں اپنی جگہ پر مگر ہم دیکھتے ہیں کہ وہاب اشرفی اردو افسانے پر ابتدا سے لے کر مابعد جدید عہد تک نظر رکھتے ہیں اور ان کی اس نظر میں ہر مقام پر ہم دردانہ پن کا احساس ہوتا ہے اور ان کے تجزیوں میں ان کے خلوص کی گرمی محسوس ہوتی ہے۔

حوالہ جات:

- ۱۔ وہاب اشرفی، پروفیسر: ”اردو افسانہ۔ کل اور آج“، ”مشمول“، اردو گلشن اور تیسری آنکھ، ”دہلی، ایجوکیشنل پبلیشنگ ہاؤس، ۱۹۹۸ء، ص: ۳۰
- ۲۔ وہاب اشرفی، پروفیسر: ”اردو افسانہ۔ کل اور آج“، ”مشمول“، ”آگئی کا منظر نامہ“، ”دہلی، ایجوکیشنل پبلیشنگ ہاؤس، ۱۹۹۲ء، ص: ۱۵۸
- ۳۔ انتظار حسین: ”علامتوں کا زوال“، لاہور، سنگ میل پبلی کیشنز، ۱۹۸۳ء، ص: ۵۱
- ۴۔ وہاب اشرفی، پروفیسر: ”علامت اور منظر نامہ کا افسانہ چہل قدمی“، ”مشمول“، ”آگئی کا منظر نامہ“، ”ص: ۱۳۵
- ۵۔ وہاب اشرفی، پروفیسر: ”راجندر سنگھ بیدی کی افسانہ نگاری“، ”دہلی، ایجوکیشنل پبلیشنگ ہاؤس، ۲۰۰۵ء، ص: ۳۸
- ۶۔ وہاب اشرفی، پروفیسر: ”راجندر سنگھ بیدی کی افسانہ نگاری“، ”دہلی، ایجوکیشنل پبلیشنگ ہاؤس، ۲۰۰۵ء، ص: ۳۸
- ۷۔ وارث علوی، ”کرشن چندر کی افسانہ نگاری“، ”مشمول“، ”کرشن چندر کا تنقیدی مطالعہ“، ”مرتب: شرف احمد، کراچی، نیس اکیڈمی، ۱۹۸۸ء، ص: ۲۵۱-۲۶۰
- ۸۔ وہاب اشرفی، پروفیسر: ”ترقی پسند اردو افسانہ“، ”مشمول“، ”ترقی پسند ادب: پچاس سالہ سفر“، ”مرتب: قمر تبیس، سید عاشور کاظمی، ”دہلی، ایجوکیشنل پبلیشنگ ہاؤس، ۲۰۰۰ء، ص: ۳۳۰
- ۹۔ وہاب اشرفی، پروفیسر: ”منظر کاظمی کے افسانوں کا فکری تناظر“، ”مشمول“، ”اردو گلشن اور تیسری آنکھ“، ”ص: ۱۲۲
- ۱۰۔ شوکت حیات: ”مابعد جدید افسانہ“، ”مشمول“، ”اردو مابعد جدیدیت پر مکالمہ“، ”مرتب: ڈاکٹر گوپی چند نارنگ، لاہور، سنگ میل پبلی کیشنز، ۲۰۰۰ء، ص: ۳۲۱
- ۱۱۔ وہاب اشرفی: ”مابعد جدیدیت اور اردو گلشن“، ”مشمول“، ”مابعد جدیدیت“، ”اسلام آباد، پورب اکادمی، ۲۰۰۰ء، ص: ۲۹۲
- ۱۲۔ وہاب اشرفی: ”مابعد جدیدیت اور اردو گلشن“، ”مشمول“، ”مابعد جدیدیت“، ”اسلام آباد، پورب اکادمی، ۲۰۰۰ء، ص: ۳۲